

## పీఠకల

ఋకరోజు సాయంకాలం రాధాకృష్ణమూర్తి తన పుస్తకం  
తీసుకొచ్చి యిచ్చి పరిచయం రాసిపెట్టండి అని అడిగాడు.  
సరే అన్నాను. ఆ రాత్రే పుస్తకం చదివాను.

ఏ విషయాన్ని గూర్చి అయినా సరే రాధాకృష్ణమూర్తి  
చక్కగా చెప్పగలడు. భావాన్ని వెలిబుచ్చటానికి భాషని  
సవ్యంగా వాడుకోగలడు. చెప్పవలసింది లేదే కలం పట్టు  
కోడు. చెప్పదలచినదేమో సూటిగా చెప్పుతాడు.

సాధారణంగా మన రచయితలు చెప్ప వలసింది లేక  
పోవటంవల్ల, తాము చెప్పదలచింది లోకులకు తెలపకుండా  
ఉండటం మంచిదనో-మొత్తానికి ఏ కారణం వల్లయితేనేం  
తమ బంధారం బయడ పటకుండా చేసుకోవటానిగ్గాను పులు  
ముషా తోముకుతో పుస్తకాలు నింపుతున్నారు. భావ దారి  
ద్రవ్యంతోపాటు, భాషాస్వరూపం కూడా తెలియనివాళ్ళు  
ఎక్కువ అవటంవల్ల పెద్దపెద్ద సమాసాలు, పెద్దపెద్దమాటలూ  
గుప్పి పుస్తకాలను గజిబిజి చేస్తున్నారు. వైగా ఇదే భాష  
అనుకుంటున్నారు. ఉదాహరణకు చెబుతాను.

భాషా ప్రయోజనం తెలిసినవాడూ, ఆ ప్రయోజనాన్ని సాధించటానికి భాషను లొంగతీసుకొన్నవాడూ ఇలా రాశాడు—“నాకు ఊహ వచ్చినప్పటినుంచీ నే నింతే!” ఈ భావాన్నే తెలుగు మర్యాదలు తెలియనివాడూ, భాషా స్వరూపాన్ని అర్థం చేసుకోలేనివాడూ, మరేం చేస్తాడో చూడండి. ఇతనికి ‘ఊహ’ అనే మాటరాదు. అందుకని యీ భావం రాయటానికి ఇలా రాస్తాడు.— ‘వయస్సున నేను చిన్ననైనప్పడు, అనగా నేను జలిబిలి పలుకులు పలుకు నపుడు....’ అంటాడు.. తెలుగు సంస్కారం రాక, తెలుగు భాషను అవగాహన చేసుకోలేక తాను ఇన్ని తంటాలు పడి, చదివేవాళ్ళని భీతి కుడుపుతాడు. పైగా భాషంటే ఇలాగే ఉండాలని చెబుతాడు. అంతేగాని సరైనమాట దొరక్కపోవటంవల్ల ఇన్ని వాక్యాలూ, ఇంతి పదజాలం గుప్పవలసి వచ్చిందని ఆలోచించుకోడు.

రాధాకృష్ణమూర్తికి ఈ జబ్బులేదు. డోలుకొడుతూ “ఆడవె ఆడవె అన్నలమిన్నా” అని పాడుతూ భాషతో దొమ్మరి మొగ్గలు వేయించడు. గారడీవాడికిమల్ల భాష అనే బుట్టలో భాషం అనే ఆకడాన్ని పెట్టినట్టు పెట్టి, కను కట్టు కట్టి ఖాళీ బుట్టను బోర్లించి చూపి, ప్రేక్షక లోకాన్ని ‘తాళి బహవ్ లు’ కోరడు.

రాధాకృష్ణమూర్తి సంగతి నాకు ఇదివరకే తెలుసు. ఈ పుస్తకం కూడా నా పాత - భిషాకయాన్ని బలపరిచిందే కాని, తప్పబుట్ట చెయ్యలేదు. అతిడిచ్చిన పుస్తకం చదవటం పూర్తిచేసి, అందులో అతడు వెలిబుచ్చిన భావాలను సమ

న్వయం చేసుకుంటూ పడుకున్నాను. ఒక్కసారి మన రాజకీయాలు, అంతర్జాతీయ రాజకీయాలు బొమ్మలు బొమ్మలుగా కళ్ళముందు ఆడినై. మన దేశంలోని రాజకీయ పార్టీలన్నీ ఒకదాని తర్వాత మరొకటి తెరమీదకి త్రొక్కి త్రొక్కి లాడినై. అలాగే ఆలోచించుకుంటూ వొత్తిగిల్లాను. కన్ను మూశాను.....

అదొక పెద్ద మీటింగు. జనం కిటకిటలాడుతూఉంది. ప్రేక్షకవర్గంలో నేనూ కూర్చున్నాను. ఎందుకో తెలియదు గాని భయం భయంగా ఒక మూల నకికి కూర్చున్నాను. మిగిలినవాళ్ళంతా అంత ఉత్సాహంగా ఉన్నప్పుడు. నే నింత భయపట్టానికి కారణం ఏమిటో నాకు తెలవటంలేదు.

అకస్మాత్తుగా, సినిమాలో బొమ్మలాగా, పార్కులో పైకి లేచే జలధారలాగా రాధా కిషన్ మూర్తి వేదిక ఎక్కాడు. వేదిక చుట్టూ కొంకికర్రలువారు, తలపగాలవారు సుఖా సీమలై ఉన్నాడు రాధా కిషన్ మూర్తి నెమ్మదిగా చిన్న చిన్న వాక్యాలతో మాట్లాటం మొదలుపెట్టాడు.

“కామ్రేడ్స్,

“ఇవ్వాల మీ రిక్కడికి ఎందుకు వచ్చారు? నా వ్రపన్యాసం విని ఏమన్నా నేర్చుకోవాలనా? లేక హరికథ వింటానికి, తోలుబొమ్మలు మాట్లానికి వచ్చినట్లు కాలక్షేపానికి వచ్చారా?”

“ఎంటానికే వొచ్చాం .. ఎంటానికే వొచ్చాం” అని సభికుల్లోనుంచి కేకలు. ఆ కేకలు సంతోషంతో వేసినవే అయినప్పటికీ నావొళ్ళు జలదరించింది.

“అయితే శర్ధగా వినండి-” అని ప్రారంభించాడు రాధా క్రిష్ణమూర్తి. “మనస్సు దగ్గర పెట్టకొని వినండి. మన దేశం గుడ్డుకుడిసిపోతో ఉంది. మీ కేమో యీ సంగతి తెలవటం లేదు ఆర్యులకూ, రాజపుత్రులకూ, మహమ్మదీయులకూ దేశాన్ని అప్పగించిన జాతే ఇప్పుడు మళ్ళీ జపాన్ కి నైవేద్యం పెడుతూవుంది. మీరేమో పట్టేపట్టనట్టువుంటున్నారు. దేశం పాడవ్వటం అంటే మీరు పాడవ్వటమే! మీరు మీనమేపాలు లెక్క పెట్టుకుంటూ కూర్చోని పెద్దకాపు దేశాన్ని కాపాడి మిమ్మల్ని రక్షిస్తాడని అనుకుంటున్నారు. ఇది పొరపాటు. కేవలం పొరపాటు. మిమ్మల్ని మీరే రక్షించుకోవాలి. జపాన్ గానీ, జర్మనీ గాని రావటంవల్ల ఎవ్వరికి నష్టమోవాడు ఎదురు తిరగాలి గాని, ఫాసిజంవల్ల లాభం పొందేవారిని నమ్ముకూర్చోకూడదు...”

సభికుల్లో రాధా క్రిష్ణమూర్తి మాటలు వుత్సాహాన్ని కలిగించలేదు. మొదటిలో అసలు అర్థమే కాలేదు. ఒకరి మొహాలు ఒకరు చూచుకుంటూ కూర్చున్నారు. ఒక పెద్ద మనిషి నేలమీద చెయ్యి ఆన్చి ఊతం తీసుకొని లేచిచేతులు ఊపుకుంటూ ఇలా చెప్పాడు. “మరేమీ పరవా లేదులే! నువ్వేమీ చెప్పనక్కర్లేదులే! అన్నిటికీ కాంగ్రెస్నే వుందిలే! గాంధీమహాత్ముడే వున్నాడులే!”

“అదే పొరపాటు. కాంగ్రెస్ మీ కెందుకు చేస్తుంది? కాంగ్రెస్ సంస్థ మిమ్మల్ని ఎప్పుడో విడిచి పెట్టింది. మీ హక్కుల్ని రక్షించటానికి కాంగ్రెస్ ప్రయత్నించటం లేదు!

“మీరు చెప్పింది బలే బాగుంది! బూట్ దిశేట్, బూట్ దిశేట్” అని నలుగురయిదుగురు లేచి కేకలు వేశారు.

నా గుండె జారిపోయింది. ఈ కేకలు ఫిరంగి గుళ్లుగా తగిలినై కూటస్తుడు గిజగిజలాడాడు. ఆ భానుడు జలా కాశంలోని చంద్రుడులాగా తొణికాడు... వీళ్ళు నన్ను చూస్తే?

రాధాకృష్ణమూర్తి మాత్రం తొణిక్కుండా నిలబడి చెయ్యి పైకెత్తి బల్లగుద్ది మాట్లాడుతున్నాడు. -“చెపుతాను. ఇవన్నీ చెప్పటానికే నే నిక్కడికి వచ్చాను. మన దేశంలో బ్రాహ్మణ, క్షత్రియ, వైశ్య, శూద్ర వర్గాలున్నాయి....”

“రాట్, నువ్వు కులతత్వం మాట్లాడు తున్నావ్! సోదరులారా, చూశారా! సోషలిజం పేరుతో ఈ వ్యవస్థి- ఈ నాలుగు అడుగుల పది అంగుళాల వ్యక్తి... ఈ... ఈ రాధా కృష్ణమూర్తి నామధేయుడు-మీకు కులతత్వం బోధిస్తున్నాడు. చూశారా! తిలకించారా! గమనించారా!”

ఆ మాట్లాడేమనిషి, చీకటిలో నాకు కనపడకపోయినా అతని మొహాన వీభూది రేఖలు ఉంటాయనీ, మెడలో రుద్రాక్ష మాలలు ఉంటాయని నేను తెలుసుకున్నాను. ఇతని మాటలు విని జనం, “ఈరోజుల్లో కులతత్వమా?” అని గుసగుసలాడింది.

“ఇది కులతత్వం కాదు-మార్క్సిజం. ఇప్పుడు మన దేశ పరిస్థితులు, మార్కుస్ పుట్టినప్పటి యూరప్ పరిస్థితుల కంటే వెనుకబడి వున్నవి. కాబట్టి మన దేశంలో, మార్క్సి

జాన్ని, మూర్కు కాలానికి వెనుకయుగానికి వర్తింపచేసుకోవలసి వచ్చింది. ఆ పని మేం చేస్తున్నాం. మన దేశంలో ఉన్న బ్రాహ్మణ, క్షత్రియ, వైశ్య శూద్రకులాల్లో ఇతర దేశాల్లో పరిశ్రమ వృద్ధి చెందిన దేశాల్లో పూజారి, జమీందారి, కేపిటలిస్టు, ప్రొలిటేరియన్ వర్గాలంటున్నారు. మన దేశంలో పూర్వం విశ్వామిత్రుడు చేసిన విష్ణవమూ, వసిష్ఠుడు చేసిన ప్రతిఘటనా, పరశురాముడు చేసిన విష్ణవ నాశనం, బుద్ధుడు చేసిన విష్ణవం, శంకరాచర్యులు వర్ణాశ్రమ ధర్మాలపేరుతో జరిపిన విష్ణవ నాశనం - అన్నీ అప్పటికి మనసంఘంలో ఉన్న వర్గ కలహం ఫలితాలు! కాని మరంపేరు మీదగా జరగటం వల్ల ఈ సత్యాన్ని, ఈ ఉద్యమాల యధార్థ స్వరూపాల్ని మీరు గ్రహించలేకుండావున్నారు. అనాదినుంచి మన దేశంలో కూడా వర్గకలహం జరుగుతూనేవుంది. కాని విష్ణవ శక్తులు ఎప్పటి కప్పుడు నాశనం అయిపోవటంవల్లా, తరువాత వచ్చే వర్గాల నాయకత్వాన్ని, ఎప్పటికప్పుడు మొదటి వర్గమే సొంతం చేసుకొని, తప్పుదార్లను పట్టించంటవల్లా ఇప్పటికీ వర్గం వాసన గవులే అవ్వొచ్చు - మన సంఘాన్ని వొదల్లేదు.

బ్రహ్మర్షి అనిపించుకునే హక్కు మాకూ ఉందనీ, అగ్రజాతికి ప్రత్యేక హక్కు లుండగూడదనీ చెప్పి విశ్వామిత్రుడు క్షత్రియులను కూడగట్టుకొని విష్ణవం చేయించాడు. ఈ విష్ణవమే విశ్వామిత్ర వసిష్ఠుల మధ్య జరిగిన పోరాటంగా మన పురాణాలు వర్ణించాయి. వసిష్ఠుడు ఎలుకైతే విశ్వామిత్రుడు

పిల్లిఅయి వెంటబడ్డాడు. వసిష్ఠుడు పిల్లి అయితే విశ్వామిత్రుడు కుక్కయి వెంటబడ్డాడు. వసిష్ఠుడు కుక్కయితే విశ్వామిత్రుడు దుడ్డుకర్రయి వెంటబడ్డాడు.

విశ్వామిత్రునివల్ల తయారైన రాములవారికూడా ఈ గతే పట్టింది. అతడు క్షత్రీయ పక్షపాతి అవటం వల్ల వసిష్ఠుల వారు అతన్ని అరణ్యాలపాలుచేసి తమ క్రిష్ణాజనమైన భరతునికి పట్టం కట్టారు. తమకు విరోధి అయిన జనక మహారాజు కూతుర్ని పెళ్ళి చేసుకోవడమే దీనికి ముఖ్యకారణం.

ఇటువంటి రాములవారుకూడా చివ్విరికి అగ్రజాతికి దాసుడై మాటిమాటికీ సీతామహాదేవిని ఆర్యఋషులు చెప్పినప్పడల్లా వొదిలిపెడితేనేగాని బతకలేకపోయాడు. ఈ ఆత్మ వంచనకు ఫలితంగా చచ్చిపోయిం తర్వాత మాత్రం దేము డయ్యాడు.

కనక, వర్ణకలహం అనాదినుంచీ జరుగుతూనే వుంది. ఈ వర్ణాల్లో ఒక వర్ణానికి పిడికెడు లాభం కలగటం అంటే మరో వర్ణానికి వాటెడు నష్టం అయినప్పుడు వర్ణ సామరస్యం ఎట్లా కుదురుతుంది...”

“హృదయం పరివర్తన కలిగితే ఎందుకు కుదరదు? మహా చక్కగా కుదురుతుంది. నువ్వు ధనిక వర్ణానికి చెందిన వాడవయినా, హృదయ పరివర్తన కలిగి శ్రామికవర్ణానికి లాభం కలిగించే సోషలిజం ప్రచారం చెయ్యటంలా” అన్నా

డొకడు సభికుల్లోనుంచి. ఒకడు కులవేశాడు. ఒకడు వర్షాక్షిన్  
మోతచేశాడు. రైల్వో అకుక్కునే బిచ్చగాడికిమల్లే ఒకడు  
పొట్టమీద మద్దెల దరువు వేస్తున్నాడు.

“ఇంకా మీకు హృదయ పరివర్తనమీద మోజు  
పోలేదా!” అని ప్రశ్నతో మొదలుపెట్టాడు. రాధా కిష్ట  
మూర్తి “మనదేశ చరిత్రలో ఎన్నో ఉద్యమాలు హృదయ  
పరివర్తనాన్ని నమ్మి విఫలమైనై. బుద్ధుని సంగతేతీసుకొందాం  
బుద్ధుడు పై వర్గాల్లో కలిగించటానికి ప్రయత్నించిన హృదయ  
పరివర్తన శంకరాచార్యుల్ని రాకుండా చేసిందా? బుద్ధుని  
భూతదయ మనదేశంలో ఇప్పుడేమయింది? ఏసుక్రీస్తు మతం  
క్రైస్తవులను సామ్రాజ్యాలను సంపాదించి ప్రజలను దోచుకో  
కుండా ఏ మాత్రం ఆపగలిగింది? మీరు చెప్పే హృదయ పరి  
వర్తనం కలగటానికి వీలున్నమాట నిజమే! పై వర్గాలకు చెం  
దినవాళ్ళు కొద్దిమంది దిగువ వర్గాల క్రేయస్సుకి పాటుపడే  
మాటా నిజమే! వ్యక్తులు కొద్దిమంది మారటంవల్ల అధికార  
వర్గానికి ఎక్కువ నష్టం లేదు గనకా, అధికారం వూడదు  
గనకా మాస్తూ ఊరుకుంటారు. కాని వీరిసంఖ్య ఎక్కువఅవు  
తున్నకొద్దీ అధికారవర్గం జాగ్రత్త ఎక్కువఅవుతున్నది చివరికి  
తమ అధికారానికి భంగం కలిగించే శక్తి వీరికి వచ్చిందని  
భయం కలిగినప్పుడు చార్జన్యముతంగా వీళ్ళని అణగదొక్కు  
తారు. అప్పటివరకూ చార్జన్యం చెయ్యవలసిన అవసరం లేదు  
గనక, మాస్తూ మాడనట్టు ఊరుకోవటం, కొద్దో గొప్పో

వాళ్ళకు సహాయం చేస్తూ ఉన్నట్లు నటించటం, అహింసనీ భూతదయనీ బోధచెయ్యటం, జరుగుతూఉంటుంది. కనక సంఘం అభివృద్ధి చెందాలంటే, వర్గ పోరాటంతో దిగువవర్గాలు అధికారం స్వాధీనం చేసుకోవటం కంటే గత్యంతరంలేదు. విప్లవం కంటే శరణ్యం లేదు.”

“అయితే....” అని ఒకడు సభలోనుంచి లేచాడు. అతడు కళ్ళజోడు పెట్టి మల్లర్ మొడకు చుట్టిఉన్నాడు.

“నువ్వు అడగదలచిందినాకు తెలుసు నువ్వడక్కుండానే జవాబు చెపుతాను. విప్లవంలేకుండా సంఘంలో మార్పుతే లేమా? ప్రపంచంలో ఎక్కడా రాలేదా? అని నీ అనుమానం. తేలేము. రాదు. విప్లవం లేకుండా మార్పు వచ్చినట్లు నీకు భ్రమ కలగటానికి కారణం చెపుతాను విను.

“సీసాలో ఉన్న నీళ్ళకు క్రమకమేనా వేడి ఎక్కువ అవుతూ వుంటుంది. నీళ్ళు తుకతుకలాడి పోతే ఉంటై, సీసాలో నుంచి బయట పట్టానికి బిరడా ఉంటం మూలాలన వీలుండదు. ఆ బిరడాను తన్నివెయ్యటం కంటే ఆనీళ్ళకు గత్యంతరం ఉండదు. బిరడా గట్టిగా ఉంటే టప్పున ఎగిరి పోతుంది. వొదులుగా వుంటే ఊరికే ఊడిపోతుంది. ఊడనంత బిగువుగావుంటే సీసామే బద్దలై పోతుంది. విప్లవమూ అంతే! అధికారవర్గం బలహీనంగాఉన్నచోట విప్లవనిశ్శబ్దంగాజరిగినట్లు కనవిస్తుంది. కొద్దిగాబలంగావున్నచోట కొంచెం మోత వినిపి

స్తుంది. మరీ బలంగా వున్నచోట సంఘమే బ్రహ్మాండమైన మోతలో బద్దలవుతుంది. అధికారవర్గం బలహీనంగా వుండి విప్లవం నిశ్శబ్దంగా జరిగినచోట, హృదయ పరివర్తనంవల్ల జరిగిందని నువ్వు అనుకుంటున్నావు. ఇది కేవలం పొరపాటు...”

రాధాకృష్ణమూర్తి ఇంతవరకు చెప్పేటప్పటికి సభికుల్లో ‘నిజమేరా’ ‘బహుబాగా చెప్పాడురా’ ‘ఉన్నది వున్నట్టు చెప్పాడా’ అని గుసగుసలు బయలుదేరినై వాతావరణం అనుకూలంగా మారుతూ వుందని గ్రహించి రాధాకృష్ణమూర్తి గొంతుసవరించుకుని బిగ్గరగా ఉదేక పూరితంగా మాట్లాట్టం మొదలుపెట్టాడు మూలనక్కి గుడ్లు వప్పజెప్పి చూస్తూవున్న నాకు కొంచెం భయం తగ్గింది.

“జాతీయవాదం ఇట్లాంటి సిద్ధాంతాలమీద ఆధారపడి ఉండబట్టే ప్రజలకు సహాయం చెయ్యదు ఒక దశవరకూ జాతీయవాదం విప్లవ పూరితంగా వుంటుందనేమాట నిజమే. ‘నా దేశం’ అనే అహంకారం మొదటిలో దేశానికి కొంత లాభాన్ని చేకూరుస్తుందనేమాటా నిజమే! ధర్మసిద్ధాంతాన్ని ఆధారంచేసుకుని, దేవునిమీద భారంవేసి, బతుకు వెళ్ళబోసు కునే ప్రజల్లో, ఒక తాకిక ఆదర్శాన్ని, తీవ్రవాంఛని కలిగించి వాళ్ళదృష్టిని సంఘంవైపుకి తిప్పుతుంది కాని లాభం వొచ్చే సమయం వచ్చేటప్పటికి ఉక్యమాన్ని నడిపే నాయకత్వం. ఇతర వర్గాలను మోసంచేసో, అణగదొక్కో తానే అధికారంలో వుండేటట్టు, తన వర్గానికే లాభాలు వొచ్చేటట్టు

చేసుకుంటుంది. ఈనాడు జాతీయవాదానికూడా ఈగతే పట్టింది పైగా పరదేశం ముంగిటిలో కాచుకొని ఉంటున్న ఈ ఆపద మరీ హెచ్చింది. బేసరాగ్గా వినండి.

“ఇప్పుడు ప్రపంచం రెండు ముతాలుగా చీలి యుద్ధం చేస్తూ వుంది—ఒకపక్క ఫాసిజం, ఒకపక్క ప్రజాస్వామి కాలు. ప్రతిదేశంలోనూ యీ విధంగానే జరుగుతూ వుంది. ప్రతిదేశంలో అగ్రజాతులు ఫాసిజానికి సహాయం చేస్తున్నవి. ఫాసిజం జయించకపోతే తాము అనుభవిస్తున్న నిరంకుశాధికారం పోతుందని వాటికి తెలుసు. అటువంటప్పుడు ప్రతిదేశంలో వున్న దిగువ వర్గాలు ప్రజాస్వామికాలకు యెందుకు సహాయం చెయ్యవు? అలా చెయ్యక, ఫాసిజాన్ని గెలిపిస్తే తమగతి యేమవుతుంది? ప్రజాస్వామికంవల్ల దిగువ వర్గాలకు తాభం గనుక, ఈ వర్గాలన్నీ యే దేశంలో వున్నాసరే ప్రజాస్వామికాలకు తమ ఆత్మరక్షణకోసం సహాయంచేసి తీరవలసిందే!—”

ఒక కుర్రవాడు చివాలున లేచి, “అయితే యిప్పుడు ఇంగ్లండుకి సహాయం చెయ్యమంటావా యేమిటి?” అని అడిగాడు.

“అదయ్యా అసలు రహస్యం. ఈయన్ని జస్టిన్ పార్టీ ఇన్నిమాటలు చెప్పింది ఎందుకయ్యా” అని సభికులకు అపీల్ చేశాడు. “ఛీ,” “తూత్!” “ఓరి వీడి సిగదరగా” అని గోల చేసింది జనం. మళ్ళీ నాకు భయం ఎక్కువైంది.

రాధాకృష్ణమూర్తి మాత్రం తొణకలేదు. కట్టెలాగా నిలబడి ఉపన్యసిస్తూనే వున్నాడు. “అవును నేను యింగ్లండుకి సహాయం చెయ్యమనే చెపుతున్నాను. అలా సహాయం చెయ్యటం ప్రజలకు లాభం గనుక చెయ్యమంటున్నాను. దాస్యంలో ఉండటానిక్కాదు. యుద్ధానంతరం ఇంగ్లండు మనల్ని దోచుకునే స్థితిలో వుండదు. అప్పటికి దిగువవర్గాలు రాజకీయంగా కలుకుబడిలోకి రాలేకపోతే పైవర్గానికి చెందిన జాతీయవాదులు అధికారంలోకి వస్తే, పంబరేగుతుంది జాగ్రత్త. కనక ఇంగ్లండువున్నా లేకపోయినా మనకు జాతీయ నిరంకుశత్వం తప్పదు. ఇది తప్పించుకొని మనకు లాభం కలగాలంటే యిదేదారి ”

“అయితే స్వరాజ్యం నీకు అక్కర్లేదా?” అని మస్లర్ కుర్రవాడు ప్రశ్నించాడు. అతని వాలకంమాస్తే నా గుండె గుభేలు మన్నది.

రాధాకృష్ణమూర్తి కొంచెం సేపు ఆలోచించాడు. ఒక్క ఊణం ఆగి ఇలా అడిగాడు—“ముందు నీకే సిద్ధాంతం నచ్చు తుందో చెప్పితే నీ ప్రశ్నకు బనాబుచెపుతాను...”

“నేను సోషలిస్టుని. సోషలిజం నా ఆదర్శం.”

“అయితే విను. నువ్వు స్వరాజ్యం కావాలని ఎందుకు కోరుకుంటున్నావ్? స్వరాజ్యం అంటే సోషలిజమనా? కాదు. కాని స్వరాజ్యం రావటంవల్ల సోషలిజం తెచ్చుకోటానికి తగ్గ వాతావరణం కలుగుతుంది గనకే కదా? అంటే ప్రజా స్వామికం రాగానే పరిశ్రమలు వృద్ధిచెంద తవి గనకా, పరిశ్ర

మలా వృద్ధిచెందటంవల్ల ప్రొలిటేరియట్ యేర్పడుతుంది గనకా. అప్పుడు సోషలిజం తెచ్చుకోవచ్చు గనకా, ఇప్పుడు యుద్ధ పరిశ్రమలవల్ల యే పరిశ్రమలకోసం నువ్వు స్వరాజ్యం కావాలంటున్నావో, ఆ పరిశ్రమలను మనదేశంలో ఇంగ్లండ్ వృద్ధిచేస్తూ ఉండనుకో, అప్పుడేం జేస్తావు! నాయకత్వమూ అధికారమూ ఫాసిజానికి సానుభూతి చూపే జాతీయవాదుల చేతుల్లోకిపోకుండా చూసుకోవాలి. యుద్ధానంతరం ఇంగ్లండు ఎలాగూ మనమీద పెత్తనంచేసే స్థితిలో వుండదు గనక అధికారం ఫాసిస్టు సానుభూతిపరుల చేతుల్లో పడకుండా చూచుకుంటే సోషలిజం తేలిగ్గా సాధించవచ్చు... అవునా?!”

యీ విధంగా రాధాకృష్ణమూర్తి మరొక గంటసేపు మాట్లాడాడు. యెందుకనోగాని అతడు మాట్లాడిన మాటలు నాకు వినపడలేదు, చేతులు తిప్పటం, పెదవులు కదల్చటం మాత్రమే మూలనక్కివున్న నాకు కనిపించినై. సభికులకు మాత్రం క్రమ క్రమేణా అతనిమీద మనస్సవటం మాత్రం నేను ఆకట్టాను. “ఆయన చెప్పింది యుక్తియుక్తంగావుందిరా” “ఆలోచిస్తే నిజమే అనిపిస్తుందిరా?” అనుకుంటున్నారు. ఈ మాటలు సహించలేక ఒక కుర్రవాడు లేచి “అతడు రాయిస్టు” “అతడు రాయిస్టు” “మాసిక వేస్తున్నాడు” అని కేకలు వేశాడు.

జనమంతా ఒక్కసారి నివ్వెరపోయింది. “రాయిస్ట్రా, ఓరివీడి...” “వీళ్ళు మసిపూసి మారేడుకాయ చేస్తారా?” “వీళ్ళతో మాట్లాడగూడదురా” “న, లెండి” “పోదారండి”

X

అని గోల బయలుదేరింది. ఖాళీదర్బార గలగల మోతకంటే పెద్దమోత బయలుదేరింది...

ఈ మోతకు నేను నిద్రలోంచి ఉలిక్కిపడి లేచాను. దీపం ఆరిపోయింది. అంతా చీకటిగావుంది. రాధాకృష్ణమూర్తి పూఫ్ కాపీకోసం అటూ యిటూ తారట్లాడాను. కాని అది కనిపించలేదు.